

تھائی لینڈ کے مسلمانوں پر کیا گزری؟

عبد اللطیف معتمد

تھائی لینڈ زرخیز سرزمین گھنے جنگلات، بلند پہاڑ، خوبصورت نہروں اور کئی بڑے دریاؤں پر مشتمل ملک ہے، اس کا پرانا نام ”سیام“ تھا لیکن ۱۹۳۹ء کو سرکاری طور پر اس کا نام تھائی لینڈ تجویز ہوا۔ یہ ملک ایشیاء کے مشرقی جنوب میں واقع ہے، رقبے کے لحاظ سے ۵۱۳۱۱۵ مربع کلومیٹر ہے، اس کا دارالحکومت بینکاک ہے جو تھائی لینڈ کے مصروف ترین اور سب سے بڑا شہر ہے۔ تھائی لینڈ ۷ سے زائد صوبوں پر مشتمل ہے جب کہ ہر صوبہ کے ۶۰۰ ضلع ہوتے ہیں اور ہر ضلع کے ۶۰۰ پونٹ ہوتے ہیں جس کو وہ لوگ ”ٹیمبون“ کے نام سے یاد کرتے ہیں۔ ان صوبوں میں سے ہر ایک کا ایک حاکم ہوتا ہے جو گورنر اور ناظم اعلیٰ کی حیثیت رکھتا ہے۔ ان ناظمین کا انتخاب وزارت داخلہ کی جانب سے کیا جاتا ہے، تاہم اس انتخاب میں عوام کا سب سے زیادہ رول ہوتا ہے۔ تھائی لینڈ وہ واحد ملک ہے جس پر استعماری طاقتوں کا قبضہ اور نہیں ہوا، تھائی لینڈ کی آبادی اس وقت چھ کروڑ بیس لاکھ افراد پر مشتمل ہے۔ جس میں سے ۷۵ فیصد آبادی دیہاتوں میں اور ۲۵ فیصد شہروں میں رہتی ہے۔ دارالحکومت بینکاک میں چھ ملین سے زائد افراد رہائش پذیر ہیں۔ تھائی لینڈ میں اکثریت تھائی لینڈیوں کی ہے جو چین کے جنوبی علاقے سے قدیم زمانے میں آکر آباد ہوئی ہے۔ باقی ان لوگوں کی ہے جو مختلف اوقات میں مختلف ملکوں سے تھائی لینڈ کی طرف آئے جن میں برما، ملائیشیا، کمبوڈیا اور ویت نام شامل ہیں۔ تھائی لینڈ کے دارالحکومت بینکاک میں یورپ، انڈیا، جاپان کے بھی بہت سارے لوگ رہتے ہیں۔ تاہم تھائی لینڈ میں مسلمانوں کی موجودہ تعداد ۶۰ لاکھ سے متجاوز ہے جو تھائی لینڈ کے جنوبی صوبوں میں رہتے ہیں۔ مسلمانوں کی اکثریت اس وقت تاریوت، پٹانی، وتانی میں واقع ہے۔

پٹانی سلطان احمد شاہ صغیر کے زمانے میں ایک مستقل اسلامی ریاست تھی جس کی بنیاد ۱۳۵۰ء میں رکھی گئی تھی۔ پٹانی نے ملقا کے ساتھ ۱۶۴۳ء کو اتحاد کیا لیکن یہ اتحاد اندرونی خلفشاروں کی وجہ سے زیادہ دیر تک برقرار نہ رہ سکا، چنانچہ پرتگالیوں نے ملقا پر قبضہ کر لیا تو پٹانی تنہا ہو کر رہ گیا جس نے بعد اپنے استقلال و آزادی کا اعلان کیا۔ مگر تھائی لینڈ نے اس آزادی سے بھرپور فائدہ اٹھا کر سلطنت پٹانی پر کئی ایک ناکام حملے کیے اور آخر کار ۱۷۸۶ء کو اس پر قبضہ جمالیا۔ ۱۸۰۸ء سے لے کر ۱۹۰۲ء تک کئی تحریکوں نے آزادی کی آواز بلند کی لیکن انہیں کوئی بڑی اور لمبی کامیابی حاصل نہیں ہوئی۔ چنانچہ ۱۹۰۹ء کو برطانیہ اور تھائی لینڈ کے درمیان اس بات پر اتفاق ہوا کہ صوبہ کلنٹن اور پارلیس برطانیہ کے زیر نگیں رہیں گے اور پٹانی پر تھائی لینڈ کا تسلط رہے گا۔ چنانچہ اب تک اس معاہدے پر عمل درآمد ہو رہا ہے۔

اس وقت تھائی لینڈ میں کئی مذاہب کے پیروکار ہیں جن میں بدھ مت، عیسائی، ہندو، یہودی اور چین کے کینفاشی

شامل ہیں۔ لیکن اکثریت بدھ مت کے ماننے والوں کی ہے۔ تھائی لینڈ ایشیاء کے مشرقی جنوب کے ممالک میں سے سب زیادہ مضبوط اقتصادی حیثیت کے مالک ہونے کے ساتھ ساتھ استعماری طاقتوں سے بھی اب تک محفوظ ملک رہا ہے۔

تھائی لینڈ کے مسلمانوں کی حالت زار کے بیان سے پہلے مناسب ہے کہ ان اسباب پر ایک نظر ڈالی جائے جن کی وجہ سے تھائی لینڈ میں فسادات، اور قتل غارتگری کا بازار گرم کیا جاتا ہے۔ ۱۹۷۵ء کو دیت نام کی جنگ، اپنے آخری مراحل میں داخل ہو کر اختتام پذیر ہوئی تو تقریباً ۱۰ لاکھ افراد اس جنگ سے متاثر ہو کر تھائی لینڈ میں پناہ گزین ہوئے، ان پناہ گزینوں میں کمبوڈی، لاؤس اور دیت نام کے لوگ شامل تھے۔ اقوام متحدہ، ہلال احمر اور دوسرے اداروں نے تھائی لینڈ میں موجود ان پناہ گزینوں کو خوراک و پوشاک اور دوسری آسائشیں مہیا کرتے وقت یہ یقین دہائی کرائی تھی کہ انہیں دوبارہ اپنے اپنے ملکوں میں بھیج دیا جائے گا لیکن آج تک پورے تیس سال گزرنے کے باوجود ان کو اپنے ملک کی طرف نہیں بھیجا گیا۔ چنانچہ قومی فسادات اور مذہبی منافرتیں اکثر ان پناہ گزینوں کی وجہ سے رونما ہوتی ہیں جو بعد میں اندرونی خلفشار اور چپقلش کی صورت اختیار کر لیتی ہیں جن کے نتیجے میں مسلمان کو ان کے تیر و تنگ کا ہدف قرار پاتے ہیں۔

پچھلے کئی ماہ سے تھائی لینڈ کے مسلمانوں کی حالت کافی خستہ کن ہے۔ تھائی حکومت مسلمانوں کو ہر قسم کے فسادات کی جڑ سمجھتی ہے اور آئے روز ان پر ظلم کے پہاڑ توڑتی ہے۔ وہاں کی حکومت نے اسلامی تنظیموں پر عرصہ حیات تنگ کر رکھا ہے۔ ۱۔ اپریل ۲۰۰۴ء میں چھ مسلم رہنماؤں کو تھائی حکومت نے اس لئے جیل بھیج دیا تھا کہ حکومت کو ان پر شبہ تھا کہ یہ لوگ تھائی لینڈ کے جنوب میں واقع مسلمانوں کی بعض ”دہشت گرد اسلامی تنظیموں“ کے ساتھ تعاون کر رہے ہیں۔ چنانچہ مسلمانوں نے مختلف صوبوں میں مظاہرے اور احتجاج کا ایک سلسلہ شروع کر دیا مگر ۲۲/ اپریل ۲۰۰۴ء کو بد قسمتی سے تھائی حکومت کے امن پولیس کے ہاتھوں ۸۵ مسلمان نارٹھ ریٹ میں شہید ہوئے اور اسی طرح ۸۷ مسلمان دم گھٹنے سے شہید ہوئے جن کو مظاہرے کے دوران پولیس نے گرفتار کر کے بکتر بند گاڑیوں میں بھیڑ بکریوں کی طرح ڈال دیئے تھے۔ تھائی حکومت کے ہاتھوں شہید ہونے والے مسلمانوں کی تعداد ۲۰۰۴ء کے آخری سات ماہ میں ۵۰۰ سے زائد ہے اور اسی طرح اتانی میں ہونے والے فسادات کے نتیجے میں امن پولیس کے ہاتھوں ۳۲ مسلمان شہید ہوئے جب کہ انہی مظاہروں اور احتجاجوں سے پکڑے جانے والوں کی تعداد ۱۲۰۰ سے زائد ہے۔ جن میں ۹۰۰/ کو رہا کر دیا ہے اور ۳۰۰/ بدستور جیلوں میں باقی ہیں۔ جن کے بارے میں تفتیش جاری ہے تفتیش و تحقیق مکمل ہونے کے بعد ان کو رہا کرنے کا اعلان کر دیا گیا ہے۔

تھائی حکومت کی جانب سے ایک زبردست مہم یہ چلائے جا رہی ہے کہ مسلم اکثریتی صوبوں کو مسلم اقلیتی صوبوں میں تبدیل کر دیا جائے جس کا آغاز تھائی حکومت نے کر دیا چنانچہ بدھ مت کے پیروکاروں کو جنوب میں واقع مسلم اکثریتی صوبے نارٹھ ویٹ اور پتانی میں آباد کرنا شروع کر دیا ہے اور اکا دکا بدھ مت سے وابستہ افراد کو آباد کیا جا رہا ہے اور اسی طرح جن صوبوں میں مسلمانوں کی اقلیت ہے ان صوبوں میں مسلمانوں کو منتقل کیا جا رہا ہے۔ اس طرح ایک سو چھی سازش کے تحت مسلم اکثریتی علاقے کو مسلم اقلیتی میں تبدیل کر کے ان کے اسلامی تشخص، ان کی مذہبی آزادی اور دیگر حقوق کو پامال

کر کے حکومت اپنے مقاصد حاصل کرنا چاہتی ہے۔ تھائی لینڈ کے مسلمانوں نے یہ خطرہ بھانپ لیا ہے اور وہ کسی طرح بھی اس کام کے لئے تیار نہیں، جب کہ مسلمانوں کو سخت اذیت دے کر دباؤ میں رکھنا چاہتی ہے۔ تھائی حکومت کی طرف سے مسلمانوں پر ایک الزام یہ ہے، مسلمان، تھائی لینڈ کے جنوبی صوبوں کو جو لائشیا کے ساتھ ملے ہوئے ہیں، مستقل ملک کی شکل میں حاصل کرنا چاہتے اور اس کے لئے کوشش کر رہے ہیں، حکومت یہ خطرہ محسوس کرتی ہے کہ کہیں اس تحریک نے زور پکڑ لیا تو تھائی حکومت خطرے میں پڑ سکتی ہے اس لئے تھائی لینڈ کی حکومت مسلم تنظیموں کو کچلنے کی بھرپور کوشش کر رہی ہے۔

۲۶/ اپریل/ ۲۰۰۴ء، بروز جمعہ صوبہ ”لینڈی جہاں مسلم آبادی کی اکثریت ہے، میں ایک بم دھماکہ ہوا جس میں ۲۰ مسلمان شہید ہوئے، مسلمان ابھی اپنے مردوں کے دفن سے فارغ نہیں ہوئے تھے کہ ایک اور بم دھماکہ ہوا جس میں ۱۲ افراد شدید زخمی ہوئے۔ ایک ہی مذہب کے پیروکاروں سے یہ سلوک اس بات کی غمازی کرتا ہے کہ یہ ساری کارستانیاں حکومت کا اپنا شاخسانہ ہیں، تھائی حکومت کی اسلام دشمنی کا اس سے واضح ثبوت اور کیا ہوگا کہ آج کل میڈیا اور ذرائع ابلاغ کے ذریعے مسلمانوں کے خلاف پروپیگنڈا کیا جا رہا ہے، اس سے تھائی مسلمانوں میں خوف و ہراس کی ایک لہر دوڑ رہی ہے اور وہ اپنے آپ کو تھائی لینڈ میں محفوظ نہیں سمجھتے جب کہ تھائی لینڈ حکومت کے قانون کے دفعہ نمبر ۹ میں اس بات کا صراحت کے ساتھ ذکر ہے کہ تمام مذاہب کے پیروکار اپنے مذہبی مراسم کی ادائیگی میں آزاد ہیں اور ان پر کسی قسم کی پابندی نہیں ہے اور شہری حقوق و دیگر انسانی حقوق میں سب یکساں برابر ہیں۔

ان قوانین پر عمل ان اقلیتوں کے بارے میں ہوتا ہے جن کی پشت پناہی کرنے والے ممالک اور لوگ موجود ہوں۔ امت مسلمہ کا تو کوئی پرسان حال نہیں ہے۔ جہاں جہاں مسلم اقلیتیں ہیں وہاں وہ ظلم و ستم اور جو رو استبداد کا شکار ہیں، قانون میڈیا، ذرائع ابلاغ ان اقلیتوں کے بارے میں حرکت میں آجاتے ہیں جن کا اسلام سے تعلق نہیں ہوتا، یا نام نہاد اسلام اور خود ساختہ مذہب جس کا اسلام سے دور کا بھی واسطہ نہیں ہوتا، تھائی لینڈ کی مجلس اسلامی کے صدر ”سادید سومال یاسیک“ نے مسلمانوں کو پرسکون رہنے کی تلقین کے ساتھ حکومتی سطح پر ان حادثات کی تحقیقات کا مطالبہ کر دیا اور اس امر کا بھی مطالبہ کر دیا کہ حکومت اور امن پولیس مسلمانوں کے بارے میں اپنا رویہ درست کریں اور ان پچاس مدارس و مساجد کو کھول دیں جو پچھلے سات ماہ کے دوران بند کر دیئے گئے ہیں مزید یہ کہا ہے کہ اگر حکومت امن استحکام کے بارے میں مخلص ہے تو ان بدھ متوں کو لگام دیں جو مساجد و معابد اور گرجا گھروں پر حملہ کرتے ہیں جن میں مسلم اور دیگر اقلیتیں ایک دوسرے کو شک کی نظر سے دیکھتی ہیں اور پچہ خوف و ہراس اور بد امنی کی فضاء قائم ہوتی ہے جو فسادات اور حادثات کا سبب بنتی ہے۔ بہر حال ۲۸/ اپریل/ ۲۰۰۴ء تھائی مسلمانوں کے لئے ایک قیامت سے کم نہ تھا، تاہم قانون فطرت میں دیر ہے اندھیر نہیں چٹانچہ جنوبی ایشیا کے حالیہ طوفان و زلزلے کے نتیجے میں لاکھوں افراد مارے گئے، ہزاروں بے گھر ہو گئے۔ مرنے والوں میں شاذ و نادر ہی کوئی مسلمان ہوگا ورنہ سارے غیر مسلم ہیں جن میں ہزاروں کی تعداد تھائی لینڈ کے بدھ متوں کی ہے۔ البتہ اللہ تعالیٰ نے نئے سال کے آغاز میں ان مظلوم مسلمانوں کا ایسا زبردست انتقام لیا کہ دنیا انگشت بداندان رہی اور یقیناً تدبیر کند بندہ تقدیر کند خندہ۔